

ग्रहवृद्धनिश्चिगमश्च । (५८/३२३४)

ग्रहादिभ्यः धातुभ्यः ^१अप् प्रत्ययो भवति । घञोऽपवादः । निश्चिनोतेः तु अचोऽपवादः । ग्रहः । वरः ।
 दरः । निश्चयः । गमः । निश्चिग्रहणं स्वार्थम् (६.२.१३९/३८७३) ।

[३०५] वशिरण्योरुपसङ्ख्यानम् । (म. भा. २. १५०)

वशः । रणः ।

[३०६] घञर्थे कविधानं स्थास्नापाव्यधिहनियुध्यर्थम् । (म. भा. २. १५०)

^२प्रतिष्ठन्तेऽस्मिन् इति प्रस्थः पर्वतस्य । ^३प्रस्नाति अस्मिन् प्रस्तः । प्रपिबन्ति ^४अस्याम् इति प्रपा ।
 आविध्यन्ति तेन इति ^५आविधः । विहन्यन्तेऽस्मिन् इति विघ्नः । आयुध्यते अनेन इति आयुधम् ॥

उपसर्गेऽः । (५९/३२३५)

^६अप् इत्येव । उपसर्गे उपपदे अदेर्धातोः अप् प्रत्ययो भवति । प्रघसः । विघसः^७ । उपसर्गे इति
 किम् ? घासः ॥

नौ ण च । (६०/३२३७)

निशब्दे उपपदे अदेः धातोः णप्रत्ययो भवति, चकाराद् अप् च । न्यादः, निघसः ॥

व्यधजपोरनुपसर्गे । (६१/३२३८)

व्यध जप इत्येतयोः अनुपसर्गयोः^८ अप् प्रत्ययो भवति । घञोऽपवादः । व्यधः । जपः । अनुपसर्गे
 इति किम् ? ^९आव्याधा । उपजापः ॥

-
1. अच् ह. 2. प्रतिष्ठते फ, प्रतिष्ठन्ति तस्मिन् इति प्रस्थः अ. 3. उदाहरणमिदं नास्ति अ.
 4. तस्याम् ह. 5. अविधम् ड. ह. 6. अण् ह. 7. संघसः इत्यधिकम् व. 8. धात्वोः इत्यधिकम् अ.
 9. उपव्याधा फ, अव्याधः उपजावः ह.